

- केन्द्रीयमन्त्रिणा अश्विनी-वैष्णवेन कथितं यत् सर्वकारः माइक्रोसॉफ्ट समवायेन सह संपर्के वर्तते। समस्यां दूरीकर्तुं प्रयासाः जायमानाः सन्ति।
- नीट-यूजी प्रवेशपरीक्षायाः प्रश्नपत्रप्रवञ्चनायां केन्द्रीयान्वेषणाभिकरणेन ह्यः अखिल-भारतीय-आयुर्विज्ञान - संस्थान - पटना- इत्यस्य चत्वारः छात्राः निगडिताः।
- सर्वकारेण आगामिसप्ताहात् प्रारम्भमाणे संसदः प्रावृत्सत्रे आपदाप्रबन्धविधौ संशोधनेन सह षड्-नूतनविधेयकाः प्रस्तोष्यन्ते।
- युवप्रकरण-क्रीडामन्त्री-मनसुखमण्डाविया इत्येषः अद्य खेलो-इण्डिया-टैलेंट-आइडेंटिफिकेशन इत्यभियानस्य द्वितीयचरणस्य उद्घाटनम् अकरोत्।
- महिलानां विंशतिः प्रति विंशतिः एशिया-चषक-क्रिकेट्-स्पर्धायां गतविजेता भारतदेशः पाकिस्तानविरुद्धं स्वीयाभियानस्य आरम्भं अद्य सायं श्रीलङ्कादेशस्य दाम्बुलानगरे करिष्यति।

माइक्रोसॉफ्ट-व्यवधानम्

माइक्रोसॉफ्ट सॉफ्टवेयर विकृतिकारणात् विश्वस्मिन्नपि विश्वे लक्षाधिकाः जनाः प्रभाविताः समभवन्। अनेन कारणेन उद्योगकार्येषु, बैंकिंगसेवासु सहैव अन्ताराष्ट्रिय-विमानसेवासु च बाधाः सञ्जायन्ते। भारते इंडिगो, अकासा-स्पाइसजेट-इत्येतेषां कार्याणि अशेषे हि देशे प्रभावितानि। इयं समस्या वस्तुतः अमेरिकास्थे साइबर-सुरक्षा-प्रदाता 'क्राउडस्ट्राइक' इत्यनेन सम्बन्धितास्ति। समवायेन कथितं यत् तेषां अभियानिकाः समस्यायाः निराकरणार्थं सक्रियरूपेण कार्यरताः सन्ति। केन्द्रीयमन्त्रिणा अश्विनी-वैष्णवेन कथितं यत् सर्वकारः माइक्रोसॉफ्ट समवायेन सह संपर्के वर्तते। समस्यां दूरीकर्तुं प्रयासाः जायमानाः सन्ति।

नीट प्रवञ्चना-निगडनम्

नीट-यूजी प्रवेशपरीक्षायाः प्रश्नपत्रप्रवञ्चनायां केन्द्रीयान्वेषणाभिकरणेन ह्यः अखिल-भारतीय-आयुर्विज्ञान - संस्थान - पटना- इत्यस्य चत्वारः छात्राः निगडिताः। एम्स-पटनायाः कार्यकारी निदेशकः डॉ. जी के पालः अवोचत् यत्र ये छात्राः निगडिताः ते एमबीबीएस - पाठ्यक्रमस्य-द्वितीय-तृतीयवर्षयोः छात्रास्सन्ति। तेनोदीरितं यत् केन्द्रियान्वेषणाभिकरणेन निगडितच्छात्राणां संगणकयन्त्राण्यपि स्वायत्तीकृतानि। एतैः छात्रैः सह केन्द्रियान्वेषणाभिकरणस्य परिपृच्छा विहिता।

संसत्-विधेयकः

सर्वकारेण आगामिसप्ताहात् प्रारम्भमाणे संसदः प्रावृत्सत्रे आपदाप्रबन्धविधौ संशोधनेन सह षड्-नूतनविधेयकाः प्रस्तोष्यन्ते। वित्तविधेयकमतिरिच्य सर्वकारेण नागरिकोड्डयनक्षेत्रे व्यापारे सौकर्यार्थं भारतीय-वायुयान-विधेयकः चतुर्विंशत्यधिक-द्विसहस्रतमः सूचीबद्धो कृतः। संसदः प्रावृत्सत्रं जुलाईमासस्य द्वाविंशति-दिनाङ्कादारभ्य अगस्तमासस्य द्वादश-दिनांकं यावत् प्रचलिष्यति। वित्तमन्त्री निर्मला-सीतारमण इत्येषा जुलाईमासस्य त्रयोविंशति-दिनांके केन्द्रीय-आयव्ययकं प्रकाशयिष्यति।

संस्कृतवार्तायाः संस्करणमिदम् इदानीम् आकाशवाणीतः प्रसार्यत। **सममञ्च** अयं कार्यक्रमः आकाशवाण्याः अन्तर्जालपटल www.newsonair.gov.in इत्यत्र, अथ newsonair चलदूरभाषीय-तन्त्रांश अपि उपलब्धो भविष्यति।

माण्डविया-कीर्ति

युवप्रकरण-क्रीडामन्त्री-मनसुखमण्डाविया इत्येषः अद्य खेलो-इण्डिया-टैलेंट-आइडेंटिफिकेशन इत्यभियानस्य द्वितीयचरणस्य उद्घाटनम् अकरोत्। अनेन नूतनाः क्रीडकाः अत्याधुनिक-प्रविधिना अन्विष्य परिपोषयिष्यन्ते। अस्याभियानस्य उद्देश्यं तावत् प्रातिभ्यम् अन्विष्य अग्रे नयनम् इत्यस्ति। अवसरेऽस्मिन् प्रवदता श्रीमण्डाविया इत्यमुना प्रोदीरितं यत् कीर्तिपरियोजनायाः उद्देश्यं नगरेषु, ग्रामेषु आदिवासीक्षेत्रेषु च

क्रीडाप्रतिभानां अन्वेषणं वर्तते। सः सबलं प्रत्यपादयत् यत् नरेन्द्रमोदीसर्वकारस्य तृतीयकार्यकालस्य आदिमशतदिवसेषु एक लक्षाधिकाः क्रीडाप्रतिभागिनः अन्वेषयिष्यन्ते।

बांग्लादेश-विरोधः

बांग्लादेशे आरक्षणसम्बद्ध-विरोधप्रदर्शने मृतकानां संख्या समेध्य एकोनचत्वारिंशत् यावत् समभवत्। वार्ताहरानुसारं प्राशासनिक-वृत्त्यवसरेषु आरक्षणप्रणाल्यां परिष्करणपरां अभियाचनामालक्ष्य छात्रैः विरोधप्रदर्शनं समाचरितमासीत्। अत्रान्तरे ढाकास्थितेन भारतीय-उच्चायोगेन भारतीयनागरिकाः गृहे एव अवस्थातुं परामर्शिताः। विदेश-मन्त्रालयेन सामाजिकान्तर्जालिक-सन्देशमाध्यमेन बांग्लादेशे स्थिताः भारतीयनागरिकाः भारतीय-उच्चायोगस्य निर्देशान् अनुकर्तुं संप्रार्थिताः।

प्रधानमंत्री/ मनकीबात

प्रधानमन्त्रिणा नरेन्द्रमोदिना मन की बात इति कार्यक्रमस्य आगामी संस्करणस्य कृते प्राप्तानां संदेशानां विषये प्रसन्नता प्रकटिता। अस्य कार्यक्रमस्य प्रसारणं अस्मिन् मासे अष्टाविंशतिः दिनाङ्के भविष्यति। अद्य एकस्मिन् सामाजिकान्तर्जालपटलीय संदेश -मध्यमेन श्रीमोदी अवदत् यत्, आगामि-मानकी-बात-कार्यक्रमाय अनेकानि संदेशानि आगतानि। प्रधानमन्त्रिणा उक्तं यत्, विशेषतः युवानः समाजे परिवर्तनं आलक्ष्य ऐक्यप्रयत्नान् प्रकाशयन्ति इति दृष्ट्वा सः प्रसन्नतामनुभवति। श्रीमोदी जनान् आग्रहं कृतवान् यत् ते **MyGov, NaMo App** इत्यत्र स्वीयविचारान् संप्रेषयन्तु अथवा **180-011-7800** इत्यत्र स्वीयसन्देशं समङ्कित्वा प्रेषयन्तु।

एन्आईए-खालिस्तानी आतङ्कवादी :

घातकशस्त्राणां आपूर्तिसम्बद्धे खालिस्तानी आतङ्कवादी लखबीरसिंहसंधु लाण्डा इत्येषः निगडितः। मध्यप्रदेशस्य बदवानीमण्डलस्य निवासी बलजीतसिंहः ह्यः एनआईए इत्यनेन गृहीतः। एनआईए इति अभिकरणानुसारं बलजीतसिंहः पञ्जाबे लाण्डायाः सहयोगिषु एकः प्रमुखः शस्त्रापूर्तिकर्ता आसीत्। एतानि शस्त्राणि व्यापारिभ्यःप्रदानार्थं, उत्पीडनार्थं,आतङ्कवादसम्बद्धानि कार्याणि सम्पादनाय च प्रयुक्तानि आसन्।

राजस्थान-अभियानम्

सूक्ष्मलघु-मध्यमोद्योगस्य केन्द्रीय मन्त्री जीतन राम मांझिना इत्येषः महिलानां उद्यमे एवं स्वव्ययवसायक्षेत्रे अग्रे आगन्तुं समाह्वानं कृतवान्। अद्य जयपुरनगरस्य राजस्थान-अन्ताराष्ट्रीयकेन्द्रे आयोजितस्य प्रथमस्य "यशस्विनी"-जागरूकता-अभियानस्य उद्घाटनं कुर्वन् सः अवदत् यत् महिला-उद्यमिनां सहायतां प्रदातुं प्रवर्धनं च उद्दिश्य अस्य अभियानस्य आरम्भः कृतः अस्ति। मान्झीमहोदयेन विभिन्नानां उद्योगानां समूहानां निर्माणे बलं दत्तं तथा च सूक्ष्मलघु-मध्यम उद्योग सदृशैव एतेषां समूहानां कृते बैंकवित्तप्रदानस्य आह्वानं कृतम्। एमएसएमई राज्यमन्त्री शोभा करण्डलाजे स्वसम्बोधने अवदत् यत् महिला उद्यमिनः प्रवर्धयितुं सर्वकारः अनेकानि योजनानि चालयति। सा अवदत् यत् आर्थिकरूपेण समर्थाः भूत्वा एव स्त्रियः आत्मनिर्भरतां आत्मविश्वासं च प्राप्तुं शक्नुवन्ति। अस्मिन् कार्यक्रमे षड् शतोप्यधिकाः महिला उद्यमिनः, स्वसहायतासमूहस्य सदस्याः, सूक्ष्म अनौपचारिक उद्यमिनः, शिल्पिनः, भावी महिला उद्यमिनः च भागं गृह्णन्ति।

महिला क्रिकेट् एशिया कप :

महिलानां विंशतिः प्रति विंशतिः एशिया-चषक-क्रिकेट्-स्पर्धायां गतविजेता भारतदेशः पाकिस्तानविरुद्धं स्वीयाभियानस्य आरम्भं अद्य -प्रतियोगितायाः उद्घाटनदिने-श्रीलङ्कादेशस्य दाम्बुलानगरे करिष्यति।

टेनिस्-स्वीडिश-ओपन :

टेनिस्-क्रीडायां स्वीडिश-ओपन-क्रीडायाः पुरुष-एकल- प्रागुपान्त्य चक्रीय-क्रीडायां राफेल-नडाल अर्जेन्टिना-देशस्य मारियानो-नावोन इत्यनयोः मध्ये क्रीडा सम्प्रति प्रचलति। नडालः ब्रिटेनस्य कैमरून नोरी इत्यस्मै षड्-चत्वारि, षड्-चत्वारि इत्यंकान्तरालैः सुलभविजयं पञ्जीकृत्य प्रागुपान्त्य चक्रीय-क्रीडायां प्रविष्टवान्।

॥ इति वार्ताः ॥

